

ధాన్యం కొనుగోళ్ళ కుంభకోణాన్ని వెల్లడించిన “కాగ్” నివేదిక

పంటలకు న్యాయమైన ధరలు లభించటం లేదని, కేంద్రప్రభుత్వం ప్రకటిస్తున్న మద్దతు ధరలు రైతాంగానికి నష్టదాయకంగా ఉందని, ఆ ధర కూడా ఇవ్వకుండా మిల్లర్లు, పౌరసరఫరాశాఖ అధికారులు, మంత్రులు కుమ్మక్క అయి రైతాంగాన్ని దారుణంగా దోచుకొంటున్నారని “జనశక్తి” ఎప్పటికప్పుడు తెలియ జేస్తూనే వుంది. ఈ వాస్తవాన్ని కంట్రోలర్ అండ్ ఆడిటర్ జనరల్ (కాగ్) నివేదిక కూడా వెల్లడించింది.

ఆంధ్రప్రదేశ్ లో వరి ధాన్యం సేకరణలో ప్రభుత్వం లోని కొందరు మంత్రులు, పౌరసరఫరాల అధికారులు, మిల్లర్లు కుమ్మక్క అయి రైతాంగాన్ని దోపిడీ చేస్తున్నట్లు 2015 డిసెంబర్ 15న పార్లమెంటులో ప్రవేశపెట్టిన కాగ్ నివేదిక వెల్లడించింది. రైతులనుండి ధాన్యాన్ని అత్రైసరు ధరలకు కొనుగోలు చేసి కనీస మద్దతు ధరకు కొనుగోలు చేసినట్లు నకిలీ ధృవీకరణ పత్రాలు సమర్పించి 2011-12, 2013-14 సం॥ముధ్యలో 1754 కోట్ల రూపాయలు లూటీ చేసినట్లు కాగ్ నివేదిక వెల్లడించింది. ఆ కాలంలో తూర్పు-పశ్చిమగోదావరి జిల్లాల్లో 12,861 కోట్ల రూపాయలతో కోటి 12 లక్షల టన్నుల ధాన్యాన్ని ఎమ్మెస్సీ రేటుకి సేకరించినట్లు లెక్కలు చూపినా అధికశాతం ఎమ్మెస్సీ సర్టిఫికెట్లు నకిలీయని “కాగ్” పేర్కొంది.

వరి ధాన్యం కొనుగోళ్ళలో రాష్ట్రంలో జరిగిన కుంభకోణాన్ని “కాగ్” వెల్లడించినా ఆ దోపిడీ కొనసాగుతూనే వుంది. 2014-15 సంవత్సరంలోనూ 220 కోట్ల రూపాయల లూటీ జరిగింది. ఈ సంవత్సరం ఇది కొనసాగుతున్నది. 2015-16 సం॥లో వరిధాన్యం క్వింటాల్ సాధారణ రకానికి 1410 రూ; మేలు రకానికి 1450 రూ. కేంద్రప్రభుత్వం మద్దతు ధరను ప్రకటించింది. ఇది రైతాంగానికి ఉపయోగపడనిది. ఈ ధర కూడా రైతులకు లభించటంలేదు. రైతులనుండి ధాన్య సేకరణను ఎఫ్.సి.ఐ. విరమించుకొంది. రాష్ట్ర అవసరాలకోసం ప్రస్తుతం ధాన్యసేకరణను స్వయం సహాయకసంఘాలు (ఎస్ హెచ్ జీ), ప్రాథమిక వ్యవసాయ పరపతి (పీపీసీఎస్) సంఘాలు, జిల్లా వ్యవసాయ మార్కెట్ కమిటీ (డీసీఎంఎస్)ల సహకారంతో పౌరసరఫరాలశాఖ రైతులనుండి కొనుగోలు చేసేందుకు 1,172 కొనుగోలు కేంద్రాలను ఏర్పాటు చేసినట్లు, రైతులకు మద్దతుధర చెల్లించనున్నట్లు ప్రకటించింది. ఆచరణలో అందుకు భిన్నంగా వ్యవహరించింది. మిల్లర్లతో కుమ్మక్క అయ్యింది. తేమ 17 శాతం, వ్యర్థాలు 4 శాతం, కటింగ్ 11శాతం లోపు ఉన్న ధాన్యాన్ని మాత్రమే కొనుగోలు చేస్తామని కొనుగోలు కేంద్రాల నిర్వాహకులు షరతులు విధించారు. ఆ షరతులకు లోబడి ధాన్యాన్ని అమ్మినా నెలరోజులైనా రైతులకు బిల్లులు అందక అనేక అవస్థలుపడి చివరికి ధాన్యం అమ్మకానికి మిల్లర్లను ఆశ్రయించారు. మిల్లర్లు, దళార్లు అనేక వంకలు పెట్టి సాధారణ రకానికి 1200 రూ. మేలు రకానికి 1250 రూ. ధర చెల్లించి 12 లక్షల టన్నుల ధాన్యాన్ని కొనుగోలు చేశారు. దీన్ని కనీస మద్దతు ధరకు కొన్నట్లు రైతులనుండి పట్టాదారు పాస్ పుస్తకాల నకలు, గ్రామాల రెవిన్యూ అధికారుల నుంచి సర్టిఫికెట్లు తీసుకొన్నారు. ఒడిశా, చత్తీస్ గఢ్ రాష్ట్రాల్లో దళారులు, మిల్లర్లు సేకరించిన ధాన్యాన్ని కూడా రాష్ట్రంలో కొనుగోలు చేసినట్లు లెక్కలు చూపారు. శ్రీకాకుళం, విజయనగరం, విశాఖపట్నం, తూర్పు, పశ్చిమగోదావరి జిల్లాలు, కృష్ణాజిల్లా పౌర సరఫరాలశాఖ నేతృత్వంలోని కొనుగోలు కేంద్రాలు 1,06,063 మంది రైతులనుండి 22,89,401.52 టన్నుల ధాన్యాన్ని కొనుగోలు చేసినట్లు ఏ.పి. మార్కెట్ రికార్డులు తెలుపుతున్నాయి. కొనుగోలు కేంద్రాలు, మిల్లర్లు సంయుక్తంగా అదే స్థాయిలో ధాన్యాన్ని కొనుగోలు చేసినట్లు అదే రికార్డులో పేర్కొన్నారు. దీన్ని గమనిస్తే మిల్లర్లు సేకరించిన ధాన్యాన్ని పౌరసరఫరాలశాఖ కొనుగోలు కేంద్రాలు ద్వారా కొన్నట్లు నకిలీ రికార్డులు సృష్టించారని వెల్లడౌతున్నది. ఇది రెండింటి కుమ్మక్కను వెల్లడిస్తున్నది. కొనుగోలు చేసిన ధాన్యం విలువ 3,247.93 కోట్లు కాగా ఇప్పటి వరకు రైతులకు 2,751.63 కోట్ల రూపాయలకు మాత్రమే బిల్లులు చెల్లించారు. ధాన్యం అమ్మిన 48 గంటల్లో రైతులకు బిల్లులు చెల్లిస్తామన్న ప్రభుత్వ మాటలు తుంగలో కలసిపోయాయి. మిల్లర్లు, పౌరసరఫరాల శాఖ అధికారులు, మంత్రులు కలిసి జరిపిన ఈ కుంభకోణంలో ఇప్పటివరకు 240 కోట్ల రూపాయల దోపిడీ జరిగింది. ఈ విధంగా రైతాంగాన్ని దోచుకొంటున్నారు.

సేద్య అవసరాలైన విత్తనాలు, ఎరువులు, పురుగుమందుల, డీజిల్ ధరలు పెరుగుదలలో సేద్యపు ఖర్చులు పెరిగిన రైతాంగానికి, వారు పండించిన పంటలకు న్యాయమైన ధరలు లభించక అప్పుల ఊబిలో కూరుకుపోయి, దాన్నుండి బయటపడలేని పరిస్థితుల్లో బలవన్మరణాలకు పాల్పడుతున్న రైతాంగాన్ని దారుణంగా దోచుకొంటున్న వారిని ప్రజలముందు బహిరంగ విచారణ జరిపి కఠినంగా శిక్షించాలి.

○○○○○